

Te Ta Fakahoko Fakataha 'Eni

*Na'e ilifia 'a
'Ani ke kamata
'alu ki he Kau
Finemuí.*



Na'e hoko 'a e talanoa ko 'eni 'i he 'Unaiteti Siteiti 'o 'Ameliká.

Na'e milimili 'e 'Ani 'a e tupenu hono kofú. Na'á ne feinga ke fanongo ki he kau leá. Ka na'á ne ongo'i manavasi'i mo loto-hoha'a.

Ko e 'aho 'eni 'e kamata 'alu ai 'a 'Ani ki he Kau Finemuí. Te ne 'alu ki he kalasi 'i he 'osi pē 'a e houalotu sākalamēnití. Na'e talaange 'e he tokotaha kotoa kia 'Ani 'oku totonu ke ne fiefia, ka na'á ne ilifia.

Na'á ne sio atu kia Tema, ko hono ta'oketē. Kuo ta'u tolu 'a Tema ia 'i he Kau Finemuí, pea na'á ne sai'ia 'aupito ai. Na'á ne talanoa ma'u pē kia 'Ani hono fakalatá. Na'e pehē ange 'e Tema, "Te ke ma'u ha ngaahi kaungāme'a tokolahi. 'Oku kehe ia mei he Palaimelí. 'Oku meimei hangē ia ko ha tokotaha lahi kitá."

Ka na'e 'ikai tatau 'a 'Ani mo hono ta'oketē. Na'e sai'ia 'a Tema ke fe'iloaki mo ha kakai fo'ou, pea na'e faingofua ke ne fakakaungāme'a. Na'e fakalongolongo 'a 'Ani pea fa'a lelei ange kiate ia ke ne laukonga pe tā fakatāā 'i ha'ane talanoa mo e ni'ihī kehē.

Na'e fuofua'ia foki 'a e fofonga 'o 'Aní, pea na'á ne ongo'i mā 'i hono fōtungá. Na'á ne faka'aonga'i ha kilimi makehe, 'a ia na'e tokoni. Ka na'e 'ikai ma'a 'a e kulokula 'o e fuofua mei hono kilí.

Hili 'a e houalotu sākalamēnití, na'e lue māmālie atu 'a 'Ani 'i he holó. Na'á ne talaange ki he'ene Mamí mo Tema, "He 'ikai ke u lava au 'o 'alu ki he Kau Finemuí 'i he 'ahó ni."

Na'e fofonga hoha'a 'ene fa'eé. "Na'á ku pehē 'e au na'á ke vēkeveke ke 'alu ki he Kau Finemuí. Ko e hā e me'a 'oku hokó?"

"Oku 'ikai ke u 'ilo 'e au ha taha 'o e tamaiki fefine matu'otu'a angé." Na'e ala 'a 'Ani ki hono fofongá. "Pea mahalo te nau kata kinautolu 'i he'enu sio mai kiate au."

Na'e fā'ofua 'a Mami kia 'Ani. "Manatu 'i 'e 'i ai foki mo Tema."

Na'e pehē ange 'e 'Ani, "Oku 'ikai ke u tatau au mo Temá." Na'á ne sio ki hono ta'oketē. "Okú ke sai koe 'i he talanoa mo e kakai."

Na'e pehē ange 'e Tema, "Oku ou 'ilo 'oku faingata'a ke 'alu ki ha kalasi fo'ou. Ka te ta fakahoko fakataha 'eni. Na'á ku ilifia pē foki mo au 'i he'eku kamata 'alu ki he Kau Finemuí."

Na'e sio fakamama'u pē 'a 'Ani kia Tema. Na'e hā loto-to'a ma'u pē 'a Tema! Na'á ne 'ahi'ahi foki ki he ngaahi hiva fakaako 'i hono 'apiakó peá ne ma'u 'a e kongā 'o e tokotaha te ne taki 'a e faka'alí'alí. Na'e 'ikai fai 'e 'Ani ha ngaahi me'a pehē. Na'á ne feinga pē ke 'oua na'a fakatokanga'i ia.

Na'e pehē ange 'e 'Ani, "Ka 'oku 'ikai te ke teitei ilifia koe."

Na'e mamali 'a Tema. "Oku ou ilifia pē mo au! Na'á ku ilifia 'i he'eku 'ahi'ahi ki he hivá. 'Okú ke 'ilo nai 'eku me'a na'e fai?"

Na'e kalokalo 'a e 'ulu 'o 'Aní.

"Na'á ku lotu mo fai hoku lelei tahá. Pea na'á ku tokoni'i foki mo ha fānau kehe. Na'e hangē na'e ilifia honau tokolahi 'o hangē pē ko aú. 'I he'eku tokoni'i 'a e ni'ihī kehē ke nau loto-to'á, na'e tokoni ia ke u loto-to'a ai."

Na'e fakakaukau 'a 'Ani ki ai. Te ne lava nai 'o fakahoko 'a e me'a na'e fai 'e Temá mo tokoni'i 'a e tamaiki fefine kehe 'i he'ene kalasi ke 'oua te nau ilifia?

"Okú ke pehē te ke lava 'o 'alu ki he Kau Finemuí 'i he 'ahó ni?" Ko e fehu'i ange ia 'a Mamí.

Na'e 'ai 'a e fu'u mānava lahi 'a 'Ani. Peá ne kamo ange leva. Te ne lava 'o 'alu.

Na'e lue atu 'a 'Ani mo Tema ki he loki ako 'o e Kau Finemuí. Na'e sio atu 'a 'Ani ki he tamaiki fefine kehē. Na'e hangē na'e manavasi'i honau ni'ihī 'o hangē ko iá. Na'e vilovilohi 'e Suli ha kongā 'o hono la'i'ulú 'i hono fo'i tuhú kae u'uu'u 'e 'Elikā hono nge'esinimá.

Na'e fakakaukau 'a 'Ani ki he founga te ne lava ai 'o tokoni'i kinauá. Na'á ne lue atu 'o tangutu 'i he tafa'aki 'o Suli. "Okú ke ilifia mo koe?" Ko e fafana ange ia 'a 'Aní. "E sai pē ia."

Na'e malimali 'a Suli, pea na'e malimali ange 'a 'Ani. Na'e si'isi'i ange 'a e ilifia 'a 'Aní 'i he taimí ni. Mahalo pē 'e fakalata 'aupito 'a e Kau Finemuí. ●